

শীতল যুদ্ধৰ কাৰণ

~~~~~

যুদ্ধত জয়লাভ কৰাৰ পিছত বিজেতা দেশ সমূহৰ মাজত মতভেদৰ সৃষ্টি হোৱাৰ ভালেমান উদাহৰণ পোৱা যায়। নেপোলিয়নৰ পৰাজয়ৰ পিছত ভিয়েনা কংগ্ৰেছত বিভিন্ন বিজেতা দেশৰ মাজত তীব্ৰ মতভেদৰ সৃষ্টি হৈছিল। প্ৰথম বলকান যুদ্ধ শেষ হোৱাৰ পিছত বিজেতা দেশসমূহৰ মাজত তীব্ৰ মতভেদৰ সৃষ্টি হোৱাৰ ফলত দ্বিতীয় বলকান যুদ্ধ আৰম্ভ হৈছিল। প্ৰথম মহাসমৰৰ পিছতো বিজেতা দেশসমূহৰ মাজত মতভেদৰ সৃষ্টি হৈছিল। ইটালীয়ে যুদ্ধত জয়লাভ কৰিছিল যদিও, শান্তিচুক্তিৰ চৰ্ত নিৰ্ধাৰণত পৰাজয়বৰণ কৰিছিল। জাপানো শান্তিচুক্তিৰ চৰ্ত নিৰ্ধাৰণত সন্তুষ্ট হোৱা নাছিল। দ্বিতীয় মহাসমৰৰ পিছতো বিজেতা দেশসমূহৰ মাজত মতভেদৰ সৃষ্টি হৈছিল আৰু এই মতভেদে শীতল যুদ্ধৰ সৃষ্টি কৰিছিল। শীতল যুদ্ধৰ কাৰণসমূহক তলত দিয়া ভাগত আলোচনা কৰিব পাৰি।

১। দ্বিপক্ষীয় ৰাজনীতি : দ্বি-পক্ষীয় ৰাজনীতিৰ সৃষ্টিক শীতল যুদ্ধৰ এটা কাৰণ হিচাবে উল্লেখ কৰা হয়। এই যুদ্ধত ৰোম-বাৰ্লিন-টকিঅ' অক্ষশক্তিয়ে পৰাজয়বৰণ কৰিছিল। জাৰ্মানীক চাৰিটা ভাগত ভাগ কৰি আমেৰিকা, ইংলেণ্ড, ফ্ৰান্স আৰু ৰুছিয়াৰ নিয়ন্ত্ৰণত ৰখা হৈছিল। পূব জাৰ্মানী আছিল ৰুছিয়াৰ নিয়ন্ত্ৰণত আৰু পশ্চিম জাৰ্মানী আছিল আমেৰিকা, ইংলেণ্ড আৰু ফ্ৰান্সৰ নিয়ন্ত্ৰণত।

ইটালী আৰু জাপানেও যুদ্ধত পৰাজয়বৰণ কৰি  
ভালেখিনি ক্ষতিৰ সন্মুখীন হ'ব লগা হৈছিল। যুদ্ধৰ পিছত  
ইংলেণ্ড আৰু ফ্ৰান্স দ্বিতীয় শ্ৰণীৰ শক্তিত পৰিণত হৈছিল।  
অকল আমেৰিকা আৰু ৰুছিয়াইহে এই যুদ্ধৰ পিছত  
শক্তিশালী দেশ হিচাবে স্বীকৃতি লাভ কৰিছিল। কিন্তু এই  
দুখন শক্তিশালী দেশৰ মাজত ভালেমান বিষয়ত অমিল  
আছিল। যুদ্ধৰ সময়ছোৱাত এই দেশ দুখনে শত্ৰুৰ  
বিৰুদ্ধে একেলগে যুদ্ধত অৱতীৰ্ণ হৈছিল যদিও, যুদ্ধৰ  
পিছত এই দেশ দুখনৰ মাজত তীব্ৰ মতভেদৰ সৃষ্টি হৈছিল  
আৰু ইয়াৰ ফলত শীতল যুদ্ধৰ সৃষ্টি হৈছিল। অৰ্থাৎ এই  
দ্বি-পক্ষীয় ৰাজনীতিয়ে শেষত শীতল যুদ্ধৰ সৃষ্টি কৰিছিল।

২। পৰস্পৰৰ প্ৰতি থকা অবিশ্বাস : ৰুছিয়া আৰু  
আমেৰিকাৰ মাজত থকা অবিশ্বাস আৰু সন্দেহৰ ভাৱেও  
শীতল যুদ্ধৰ সৃষ্টিত বৰঙণি যোগাইছিল। যুদ্ধ  
চলি থকা সময়তেই এই অবিশ্বাস আৰু সন্দেহৰ সৃষ্টি  
হৈছিল। যুদ্ধৰ সময়ত অৱলম্বন কৰিবলগা কৌশলৰ  
বিষয়ত এই সন্দেহ আৰু অবিশ্বাস প্ৰকাশ পাইছিল।  
ৰুছিয়াই পশ্চিমীয়া দেশসমূহক তেওঁলোকৰ সৈন্যবাহিনী  
পূব প্ৰান্তলৈ পঠাবলৈ অনুৰোধ কৰিছিল; কিন্তু  
আমেৰিকা আদি দেশে এই অনুৰোধৰ ওপৰত বিশেষ  
গুৰুত্ব দিয়া নাছিল। সেয়েহে ৰুছিয়াই বিশ্বাস কৰিছিল যে  
যুদ্ধত ৰুছিয়াই পৰাজয়বৰণ কৰাটোহে আমেৰিকাই  
বিচাৰে। দুয়োখন দেশৰ মাজত সৃষ্টি হোৱা এই অবিশ্বাস

আৰু সন্দেহে শীতল যুদ্ধৰ সৃষ্টিত ভালেখিনি বৰঙণি যোগাইছিল।

৩। আদৰ্শগত প্ৰভেদ: ৰুছিয়া আৰু আমেৰিকা যুক্তৰাষ্ট্ৰৰ মাজত থকা আদৰ্শগত প্ৰভেদ আছিল শীতল যুদ্ধৰ অন্যতম কাৰণ। ৰুছিয়াত আছিল কমিউনিষ্ট চৰকাৰ; এই চৰকাৰে আন আন দেশতো কমিউনিষ্ট আদৰ্শ প্ৰচাৰ কৰাৰ পৰিকল্পনা গ্ৰহণ কৰিছিল। আনহাতে আমেৰিকা যুক্তৰাষ্ট্ৰই পুঁজিবাদী আদৰ্শক সমৰ্থন কৰিছিল। কমিউনিষ্ট আদৰ্শত উৎপাদনৰ আহিলাসমূহ ৰাষ্ট্ৰীয়কৰণ কৰা নীতিক সমৰ্থন কৰা হয়, আনহাতে পুঁজিবাদী আদৰ্শত ব্যক্তিগত খণ্ডৰ ওপৰত গুৰুত্ব দিয়া হয়। সেয়েহে সাম্যবাদী আদৰ্শ আৰু পুঁজিবাদী আদৰ্শ হৈছে পৰস্পৰ বিৰোধী আদৰ্শ। দুয়োটা আদৰ্শৰ মাজত সহযোগিতাৰ সৃষ্টি কৰাটো সম্ভৱ নহয়। আমেৰিকাৰ পৰৰাষ্ট্ৰ সচিব জেমছ্ বাইনিছে মত প্ৰকাশ কৰিছিল যে আমেৰিকা আৰু ৰুছিয়াৰ আদৰ্শৰ মাজত যথেষ্ট পৰিমাণৰ প্ৰভেদ আছে; সেয়েহে এই দেশ দুখনৰ মাজত দীৰ্ঘমাদী সহযোগিতাৰ আঁচনি গ্ৰহণ কৰাটো কেতিয়াও সম্ভৱ নহয়। তেওঁৰ মতে ৰুছিয়াই পৃথিৱীৰ বিভিন্ন অঞ্চলত সাম্যবাদী আদৰ্শ প্ৰচাৰ কৰাৰ আঁচনি গ্ৰহণ কৰিছে। ৰুছিয়াই সৰ্বাত্মক চৰকাৰক সমৰ্থন কৰে; সেয়েহে ৰুছিয়াৰ আদৰ্শ ব্যক্তিস্বাধীনতাৰ বিৰোধী। আনকি ৰাষ্ট্ৰপতি আইছেনহাৱাৰেও এই ধাৰণাক সমৰ্থন

কৰিছিল। যুদ্ধৰ সময়ছোৱাত ৰুছিয়া আৰু আমেৰিকাই শকত্ৰপক্ষৰ বিৰুদ্ধে একেলগে যুদ্ধত অৱতীৰ্ণ হৈছিল যদিও যুদ্ধত অৱলম্বন কৰিবলগা কৌশল আদিৰ বিষয়ত দুয়োখন দেশৰ মাজত মতভেদৰ সৃষ্টি হৈছিল। সেয়েহে শীতল যুদ্ধক ক্ষমতাৰ সংঘৰ্ষ হিচাবে অভিহিত কৰাৰ লগে লগে আদৰ্শগত সংঘাত হিচাবেও অভিহিত কৰা হয়।

৪। পূব ইউৰোপত কমিউনিষ্ট আদৰ্শৰ সম্প্ৰসাৰণ: পূব ইউৰোপৰ কিছুমান দেশৰ কমিউনিষ্ট আদৰ্শৰ প্ৰচাৰকো শীতল যুদ্ধৰ এবিধ কাৰণ হিচাবে উল্লেখ কৰা হয়। দ্বিতীয় মহাযুদ্ধ শেষ হোৱাৰ সময়ত পোলেণ্ড, বুলগেৰিয়া, ৰুমানিয়া, হাংগেৰী, যুগোস্লাভিয়া, আলবানিয়া আদি দেশত কমিউনিষ্ট চৰকাৰ প্ৰতিষ্ঠা হৈছিল। আমেৰিকাই উপলব্ধি কৰিছিল যে যুদ্ধত বিধস্ত হোৱা আৰু অৰ্থনৈতিক সংকটৰ সন্মুখীন হোৱা দেশ কিছুমান লাহে লাহে সাম্যবাদী আদৰ্শৰ প্ৰতি আকৃষ্ট হ'ব। সেয়েহে পূব ইউৰোপৰ এই দেশসমূহত সাম্যবাদী চৰকাৰ প্ৰতিষ্ঠা হোৱাত আমেৰিকা শংকিত হৈছিল। যুদ্ধৰ পিছৰ অৰ্থনৈতিক অৱস্থাক সাম্যবাদী আদৰ্শৰ অনুকূল হিচাবে আমেৰিকাই উপলব্ধি কৰিছিল। গতিকে সাম্যবাদৰ সম্প্ৰসাৰণ বন্ধ কৰাটোক আমেৰিকাই এটা নীতি হিচাবে গ্ৰহণ কৰিছিল। ১৯৪৮ চনৰ ইটালীৰ নিৰ্বাচন আগতে জৰ্জ কেন্নানে মত প্ৰকাশ কৰিছিল যে ইটালীত কমিউনিষ্ট

দলে নিৰ্বাচনত জয়লাভ কৰিলে, ভূমধ্য সাগৰীয় অঞ্চল আৰু পশ্চিম ইউৰোপত আমেৰিকাৰ অৱস্থা শোচনীয় হ'ব। সেয়েহে আমেৰিকাই কমিউনিষ্ট সম্প্ৰসাৰণত বাধা দিয়া নীতি গ্ৰহণ কৰিছিল। ইয়াৰ ফলত দুয়োটা শক্তিগোষ্ঠীৰ মাজত শীতল যুদ্ধ আৰম্ভ হৈছিল।

৫। এটম বোমাৰ গোপনীয়তা : এটম বোমাৰ সম্পৰ্কত গোপনীয়তা অবলম্বন কৰাকো শীতল যুদ্ধৰ এটা কাৰণ হিচাবে অভিহিত কৰা হয়। দ্বিতীয় মহাযুদ্ধৰ সময়ত অকল আমেৰিকা যুক্তৰাষ্ট্ৰৰহে এটম বোমা আছিল। আমেৰিকা আৰু ৰুছিয়াই শত্ৰুপক্ষৰ বিৰুদ্ধে একেলগে যুদ্ধ কৰিছিল যদিও, এটম বোমাৰ বিষয়ে আমেৰিকাই ৰুছিয়াক কোনো সন্বেদ দিয়া নাছিল।। হিৰোচিমা আৰু নাগাছাকিত বোমা বৰ্ষণ কৰাৰ পিছতহে আমেৰিকাৰ এটম বোমাৰ বিষয়ে ৰুছিয়াই জানিব পানিছিল। এটম বোমা সম্পৰ্কত আমেৰিকাই অৱলম্বন কৰা গোপনীয়তাক ৰুছিয়াৰ প্ৰতি এটা ডাঙৰ বিশ্বাসঘাতকতা হিচাপে ৰুছিয়াই বিবেচনা কৰিছিল। ইয়াৰ ফলত আমেৰিকাৰ প্ৰতি ৰুছিয়াৰ সন্দেহ বাঢ়ি গৈছিল আৰু আমেৰিকাৰ বিৰুদ্ধেও ৰুছিয়াই সতৰ্কতা অবলম্বন কৰিবলগা হৈছিল।

৬। শাস্তিচুক্তিৰ চৰ্ত চূড়ান্তকৰণত প্ৰভেদ:

শাস্তিচুক্তিসমূহৰ চৰ্ত নিৰ্ধাৰণৰ বিষয়ত দেখা দিয়া

মতভেদকো শীতল যুদ্ধৰ কাৰণ হিচাবে অভিহিত কৰা হয়। পটছদাম সন্মিলনৰ সিদ্ধান্তমতে শান্তি চুক্তিৰ চৰ্ত নিৰ্ধাৰণৰ কাৰণে আমেৰিকা, ইংলেণ্ড, ফ্ৰান্স, ৰুছিয়া আৰু চীন দেশৰ বৈদেশিক মন্ত্ৰীৰে এখন পৰিষদ গঠন কৰা হৈছিল। এই পৰিষদত ৰুছিয়াৰ বৈদেশিক মন্ত্ৰী মলটোভে প্ৰতিনিধিত্ব কৰিছিল। প্ৰায় সকলোবোৰ অধিবেশনতে ৰুছিয়াৰ বৈদেশিক মন্ত্ৰীৰ লগত বাকী চাৰিখন দেশৰ বৈদেশিক মন্ত্ৰীৰ মতভেদ হৈছিল। ১৯৪৫ চনৰ চেপ্তেম্বৰ মাহত ইটালীৰ লগত স্বাক্ষৰ কৰিবলগা চুক্তিৰ চৰ্ত নিৰ্ধাৰণৰ কাৰণে লণ্ডনত এই পৰিষদৰ অধিবেশন আৰম্ভ হৈছিল। চুক্তিৰ খচৰাৰ বিষয়ত ৰুছিয়া আৰু আন দেশৰ বৈদেশিক মন্ত্ৰীৰ মাজত মতভেদৰ সৃষ্টি হৈছিল। ত্ৰিয়েষ্টিৰ সম্পৰ্কত ইটালী আৰু যুগোস্লাভিয়াৰ মাজত বিৰোধিতা আছিল। ৰুছিয়াৰ বৈদেশিক মন্ত্ৰীয়ে ত্ৰিয়েষ্টি চহৰ সহ সমগ্ৰ অঞ্চলটো যুগোস্লাভিয়াৰ অন্তৰ্ভুক্ত কৰাৰ প্ৰস্তাৱ উত্থাপন কৰিছিল। কিন্তু পশ্চিমীয়া দেশৰ প্ৰতিনিধিসকলে ৰুছিয়াৰ এই প্ৰস্তাৱৰ বিৰোধিতা কৰিছিল। যুদ্ধৰ ক্ষতিপূৰণ হিচাবে ইটালীয়ে কিমান পৰিমাণৰ ধন দিব লাগিব, সেই বিষয়তো মতভেদৰ সৃষ্টি হৈছিল। পূব ইউৰোপৰ দেশসমূহৰ ভৱিষ্যতৰ বিষয়ে সিদ্ধান্ত গ্ৰহণ কৰাৰ বিষয়তো মতভেদৰ সৃষ্টি হৈছিল। ফুলটনত চাৰ্চিলে দিয়া ভাষণ আৰু ৰুছিয়াৰ বিৰুদ্ধে ইংলেণ্ড আৰু আমেৰিকাৰ মাজত জোট গঠনৰ আহ্বানেও ৰুছিয়াক অসন্তুষ্ট কৰিছিল। কিছুমানৰ মতে

চাৰ্চিলৰ এই ফুলটন ভাষণৰ পৰাই শীতল যুদ্ধ আৰম্ভ হৈছিল। ১৯৪৬ চনত পেৰিচত শান্তি সন্মিলনৰ অধিবেশন অনুষ্ঠিত হৈছিল। এই অধিবেশনত ৰাছিয়াৰ সন্মতি অবিহনে কিছুমান সিদ্ধান্ত গ্ৰহণ কৰা হৈছিল। এনে সিদ্ধান্তইও দুয়ো পক্ষৰ মাজত মতভেদৰ সৃষ্টি কৰিছিল। শান্তি সন্মিলনত হোৱা এনে মতভেদে শীতল যুদ্ধৰ সৃষ্টিত ভালেখিনি বৰঙণি যোগাইছিল।

৭। পাৰস্যৰ বিষয়ত থকা প্ৰভেদ: পাৰস্যৰ বিষয়ত গ্ৰহণ কৰা নীতি সংক্ৰান্তত ৰুছিয়া আৰু আমেৰিকাৰ মাজত মতভেদৰ সৃষ্টি হৈছিল আৰু এই মতভেদেও শীতল যুদ্ধৰ সৃষ্টিত অৰিহনা যোগাইছিল। পাৰস্যৰ তেল সম্পদৰ যাতে কোনো ধৰণৰ হানি নহয় আৰু ভাৰতৰ পিনে যাতে জাৰ্মান সৈন্যবাহিনী আহিব নোবাৰে, সেই উদ্দেশ্যে ১৯৪১ চনত ৰুছিয়া আৰু ইংলেণ্ডে নিজৰ সৈন্যবাহিনী পাৰস্যলৈ পঠাইছিল। যুদ্ধ শেষ হ'লে এই সৈন্যবাহিনীক অপসাৰণ কৰাৰ সিদ্ধান্ত গ্ৰহণ কৰা হৈছিল। কিন্তু ৰুছিয়াই পাৰস্যৰ তেল সম্পদৰ ওপৰত বিশেষ সুবিধা লাভ কৰাৰ উদ্দেশ্যে পাৰস্যৰ আভ্যন্তৰীণ বিষয়ত হস্তক্ষেপ কৰা নীতি গ্ৰহণ কৰিছিল। শেষত এখন চুক্তিৰ জৰিয়তে পাৰস্যৰ উত্তৰ অঞ্চলৰ তেল সম্পদৰ ওপৰত ৰুছিয়াক বিশেষ অধিকাৰ দিয়া হৈছিল। কিন্তু আমেৰিকাৰ প্ৰবোচনাত পাৰস্যৰ জাতীয় সংসদে এই চুক্তি নাকচ কৰাত ৰুছিয়া আমেৰিকাৰ ওপৰত অসন্তুষ্ট হৈছিল। পাৰস্য চৰকাৰে

আমেৰিকাৰ অনুমতি অবিহনে সৈন্যবাহিনীৰ বিষয়ত আন দেশৰ সাহায্য নলব বুলিও এখন চুক্তিত স্বাক্ষৰ কৰিছিল। ৰুছিয়াৰ বিৰুদ্ধে পাৰস্যত ঘাটি স্থাপন কৰাই আছিল এই চুক্তিৰ উদ্দেশ্যে। সেয়েহে এই চুক্তিয়ে ৰুছিয়া আৰু আমেৰিকাৰ মাজত তীব্ৰ মতভেদৰ সৃষ্টি কৰিছিল।

৮ | তুৰস্কৰ বিষয়ত মতভেদ : তুৰস্কৰ বিষয়ত সৃষ্টি হোৱা মতভেদেও শীতল যুদ্ধৰ সৃষ্টিত ভালেখিনি বৰঙণি যোগাইছিল। ১৯৪৫ চনৰ শেষৰ পিনে বিশেষ সুবিধা লাভৰ কাৰণে তুৰস্কৰ ওপৰত হেঁচা প্ৰয়োগ কৰিছিল। ৰুছিয়াই নিজৰ দেশৰ সুবিধাৰ কাৰণে দাৰ্দেনালিজ আৰু বছফোৰাছ অঞ্চলৰ ওপৰত প্ৰভাৱ বিস্তাৰ কৰাৰ চেষ্টা কৰি আহিছিল। দ্বিতীয় মহাসমৰৰ পিছত নিজৰ দেশৰ নিৰাপত্তাৰ কাৰণে দাৰ্দেনালিজ আৰু বছফোৰাছ অঞ্চলত সামৰিক ঘাটি স্থাপনৰ দাবী উত্থাপন কৰিছিল। কিন্তু পশ্চিমীয়া শক্তিসমূহৰ সমৰ্থন পোৱাৰ কাৰণে তুৰস্কই ৰুছিয়াৰ এই দাবীৰ ওপৰত বিশেষ গুৰুত্ব দিয়া নাছিল। ১৯৪৬ চনত তুৰস্কত থকা আমেৰিকাৰ ৰাষ্ট্ৰদূতে আমেৰিকাৰ চৰকাৰক জনাইছিল যে তুৰস্কই আৰু বেছি দিন ৰুছিয়াৰ চৰকাৰৰ হেঁচা সহ্য কৰি থাকিব নোৱাৰিব। ১৯৪৭ চনত মস্কোত থকা আমেৰিকাৰ ৰাষ্ট্ৰদূতে আমেৰিকাৰ চৰকাৰক জনাইছিল যে সহায় অবিহনে তুৰস্কৰ অস্তিত্ব ৰক্ষা কৰাটো সম্ভৱ নহয়। সেয়েহে আমেৰিকাৰ চৰকাৰে তুৰস্কলৈ ১৫০ নিযুত ডলাৰ আৰ্থিক

সাহায্য আগবঢ়াইছিল। আমেৰিকাৰ এই কামে ৰাছিয়াক  
অসন্তুষ্ট কৰিছিল।

৯। ৰুছিয়াৰ প্ৰতি অৰ্থনৈতিক সাহায্য : দ্বিতীয় মহাযুদ্ধৰ  
সময়ত পশ্চিমীয়া দেশসমূহে ৰুছিয়াক আৰ্থিক সাহায্য  
দিয়াৰ প্ৰতিশ্ৰুতি দিছিল। কিন্তু আশা কৰা মতে ৰুছিয়াই  
আৰ্থিক সাহায্য নোপোৱাত পশ্চিমীয়া দেশসমূহৰ প্ৰতি  
ৰুছিয়াৰ অসন্তুষ্টিৰ সৃষ্টি হৈছিল। ইয়াৰ উপৰিও মহাযুদ্ধৰ  
সময়ত ৰুছিয়াই আমেৰিকাৰ পৰা লিজত ঋণ সাহায্য  
পাইছিল। কিন্তু আমেৰিকাই হঠাৎ এই ঋণ বন্ধ কৰি  
দিয়াত ৰুছিয়া গভীৰ আৰ্থিক সংকটৰ সন্মুখীন হৈছিল।  
ইয়াৰ ফলত ৰুছিয়া আৰু আমেৰিকাৰ মাজত মতভেদৰ  
সৃষ্টি হৈছিল আৰু এই মতভেদে শীতল যুদ্ধৰ সৃষ্টিত  
বৰঙণি যোগাইছিল।

১০। আমেৰিকাত কমিউনিষ্টসকলৰ কাৰ্য-কলাপ :  
আমেৰিকাত কমিউনিষ্টসকলৰ কাৰ্য-কলাপ বৃদ্ধি হোৱাৰ  
ফলতো ৰুছিয়া আৰু আমেৰিকাৰ মাজত মতভেদৰ সৃষ্টি  
হৈছিল। আমেৰিকাত কিছুমান কমিউনিষ্ট ষড়যন্ত্ৰমূলক  
কামত লিপ্ত হৈছিল। চৰকাৰৰ পৰা গোপন তথ্য-পাতি  
সংগ্ৰহ কৰাৰ উদ্দেশ্যে কিছুমানে চোৰাংচোৱাৰ কামো  
কৰিছিল। ৰুছিয়াৰ চৰকাৰে এই লোকসকলৰ প্ৰতি  
প্ৰয়োজনীয় সহায়সহযোগিতা আগবঢ়াইছিল। ইয়াৰ  
ফলত দুয়োখন চৰকাৰৰ মাজত তিক্ততাৰ সৃষ্টি হৈছিল

আৰু এই তিঙ্কতাই শীতল যুদ্ধৰ সৃষ্টিত বৰঙণি  
যোগাইছিল।

ওপৰত উল্লেখিত কাৰণ সমূহৰ বাবেই আমেৰিকা  
যুক্তৰাষ্ট্ৰ আৰু ৰুছিয়াৰ মাজত শীতল যুদ্ধৰ সূচনা  
হৈছিল।